

La Bidu La Tmiem: 1599 ta' Alfred Sant bhala spunt ghal rivizitazzjoni tal-mudell storjografiku empiriku

Stephen BONANNO, Ph.D.

Dipartiment tal-Malti, il-Junior College tal-Università ta' Malta

e-mail: stephen.bonanno@um.edu.mt

Astratt: *Dan l-istudju jfittex li janalizza l-isforz ta' Sant li jirrivizita f'La Bidu La Tmiem: 1599 il-mod li bih l-istoriku Malti jinterpreta l-passat storiku. Din il-htieġa tiġi illustrata fid-dawl ta' tliet hassieba Maltin. Il-kontribut ta' Oliver Friggieri u Paul Sant Cassia jikxef il-monolotiżmu fil-kultura Maltija, mudell ta' hsieb li skont tal-ewwel jillimita l-varjetà fl-interpretazzjoni. Permezz ta' Henry Frendo mbaghad jintwera kif l-isterilità mentali kkawżata min-nuqqas ta' kontestazzjoni timmanifesta ruhha fil-mudell storjografiku ppropagat minnu. F'dan il-kuntest, it-test ta' Sant jiġi analizzat bhala sforz biex tiġi indirizzata din is-sitwazzjoni. L-istudju jiffoka fuq l-applikazzjoni tal-likwidità bhala mezz li jżarma ċ-ċertezza marbuta mal-mudell storjografiku empiriku. Il-qofol tar-rivizitazzjoni jikkonċerna l-istatus ontoloġiku tar-realtà, li titlef is-solidità fl-essenza tagħha biex thaddan il-likwidità marbuta mal-mudell epistemoloġiku postmodern.*

Kliem muftieħ: *Alfred Sant, La bidu la tmiem: 1599, postkolonjalità, monolitika, realtà storika, storjografija, lineari, teleoloġiku, empiriku, rivizitazzjoni, postmodern, likwidità.*

Introduzzjoni

Id-deċiżjoni ta' Alfred Sant li lejn il-qalba ta' żewġ millennji jagħzel li jikteb rumanz fit-tradizzjoni tar-rumanz storiku tista' mhux biss ma tinftihemx imma tqanqal reazzjoni negattiva. Kif wiehed jista' jispjega d-deċiżjoni li donnu jagħlaq l-iżvilupp tar-rumanz Malti billi jreġġgħu lura lejn il-punt li minnu telaq, hu li fil-passat kien tant determinanti biex jinfethu toroq ġodda fil-ġeneri li kkontribwixxa fihom?¹ Il-ghala għażel li jikteb rumanz fil-ġeneru meqjus komunement minn diversi kummentaturi u kittieba lokali bhala anakronistiku, u għalhekk mhux aktar validu għal żmienna?² Fit-tentattiv li nwieġeb għal dawn il-mistoqsijiet m'iniex se nfittex

¹ Biżżejjed wiehed isemmi li Alfred Sant, bir-rumanz *L-Ewwel Weraq tal-Bajtar*, Malta, (1968), kien il-pijunier ewlieni tar-rumanz psikoloġiku Malti. Barra minn dan, wiehed jista' jsemmi l-introduzzjoni tat-teknika tal-*mise en abyme* fid-dramm tiegħu *Fid-Dell tal-Katidral*, Malta, 1994.

² Il-ġeneru tar-rumanz storiku Malti sar sinonimu mal-ġrajjet politiċi relatati mal-ġlieda biex Malta ssir nazzjon. Donnha nġatat l-impressjoni li lil hinn mill-istess ġrajjet ma kienx hemm aktar spazju

biss li nipprovd i kuntesti li fihom it-test jiġi interpretat. Barra minn hekk, nittama li fl-istess hin nuri li d-deċiżjoni msemija mhux biss ma kenitx 'il barra minn żmienha, imma saħansitra tixhed ir-relevanza tat-test għal żmienna u l-kontemporanjeta tal-viżjoni tal-awtur meta mpoġġija f'qafas usa'. Dan se nipprova naghmlu billi napplika tliet konsiderazzjonijiet.

Fl-ewwel konsiderazzjoni, iż-żmien li fih ġie ppubblikat ir-rumanz jitlob li jinqara fid-dawl tal-htieġa ta' rivizitazzjoni marbuta miegħu. Bhalma spiss jiġri hekk kif tkun riesqa qalba minn seklu għal iehor, il-bniedem jinhakem minn rieda qawwiya biex jirrivizita dak kollu li jemmen fih. Frank Kermode jirreferi għal dak li jiġri f'dan il-mument partikulari tal-istorja hekk: '[. . .] *when it may be harder than ever to accept the precedents of sense-making – to believe that any earlier way of satisfying one's need to know the shape of life in relation to the perspectives of time will suffice*'.³ Minn din il-kwotazzjoni tispikka ċ-ċahda kategorika tal-essenzi u prinċipji universali li jimpustaw tifsira fundamentali u kostanti fuq l-eżistenza, dik li Kermode isejjah il-'*precedents of sense-making*'. Imma fil-kuntest Malti, x'tista' tkun din l-impostazzjoni li lejha r-rivizitazzjoni ta' Sant tista' tkun indirizzata? It-tweġiba għaliha se nipprova nibda nagħtiha fid-dawl tat-tieni konsiderazzjoni.

Il-htieġa ta' rivizitazzjoni f'Sant tista' tinftiehem aħjar fil-kuntest tar-rikonċettwalizzazzjoni ta' x'għandha tikkostitwixxi l-postkolonjalità. Minn enfasi fuq ir-relazzjoni bejn il-kolonjalizzatur u l-kolonizzat it-twessigh kuncettwali tat-terminu ppermetta li jsir tentattiv ta' bidla fil-mudelli li dan tal-aħhar dera japplika biex jahseb bihom. Ghax kif issostni Jyotirmaya Tripathy, biex issehh id-dekolonjalizzazzjoni nhass il-bżonn '*to delink postcolonialism from formal political decolonisation*'.⁴ Dan kien jimplika li l-kuncett precedenti kellu jittrasforma ruhu f'ghodda analitika li tassessja l-prattiċi diskursivi. Imma x'jistgħu jkun dawn, u kif nista' napplikahom biex nispjega t-tentattiv ta' Sant aħjar? Hjiel importanti jagħtihulna Yaying Zhang, li jishaq li l-postkolonjalizmu '*suggests a reading strategy or methodology appropriate to literatures that challenge a unitary value system and a single ideological climate* [. . .]'.⁵ L-ghan ta' Sant fir-rivizitazzjoni jista' għalhekk jiġi interpretat li hu indirizzat lejn dak li Zhang jiddeskrivi bħala 'sistema ta' valur unitarju' u 'l-klima ideoloġika wahdanija'. L-intenzjoni tiegħi fl-aħhar mill-aħhar hi li nipprova nidentifika l-ekwivalenti tagħhom fil-kultura Maltija, li teħodni għat-tielet konsiderazzjoni.

għall-generu. Arnold Cassola hu fost dawk li jsostnu dan, kif tixhed din il-kwotazzjoni: 'Kif sehhet l-emanċipazzjoni politika tal-Maltin, permezz tal-kisba tal-Indipendenza fl-1964, ir-rumanz storiku tilef kull *raison d'être* li qatt kellu.' (Kwotazzjoni citata minn *paper* ta' A. Cassola, intitolata 'Il-Letteratura u l-Poplu', ippubblikata f'*Kongress dwar l-Identità Maltija*, Malta, 1994, p. 39.

³ F. Kermode, *The Sense of an Ending: Studies in the Theories of Fiction*, New York, 1966, p. 3.

⁴ Jyotirmaya Tripathy, 'Postcolonialism and the Native American Experience: A Theoretical Perspective', *Asiatic: IIUM Journal of English Language and Literature*; Vol. 3, Issue 1, 2009, p. 43.

⁵ Yaying Zhang, 'Postcolonial Canada and its Postcolonial "Other": Reconsidering "Canadianness" through Asian Canadian Literature' f'*Textual Studies in Canada*, Summer 2004, Issue 17, pp. 97–110 (p. 98).

Oliver Friggieri, wiehed mill-analisti ewlenin tal-qagħda kulturali Maltija jagħmel osservazzjoni li jista' jkollha relevanza għal dak li qieghed nipprova nfittex li nistabbilixxi. Hu jishaq li 'il-pajjiż m'għandux tradizzjoni ta' hsieb; m'għandux wirt filosofiku, anzi l-filosofija baqghet imwahnha mat-teologija [. . .]'.⁶ Kif turi din il-kwotazzjoni n-nuqqas ta' żvilupp fil-fakultà analitika li għandu l-bniedem, determinanti biex l-affarijiet jiġu analizzati b'mod kritiku, hu wiehed mill-fatturi ewlenin li xekkel bil-bosta t-tradizzjoni kritika Maltija. Biex tkompli tiggrava s-sitwazzjoni s-sinjali jindikaw li d-diskussjoni u l-qsim tal-ideat, strumentali biex id-dixxiplini varji jiffunzjonaw kif għandhom jiffunzjonaw u b'hekk jitwessa' l-għarfien, skont Friggieri huma mahnua flok ikkultivati: 'Il-kultura tradizzjonali hi essenzjalment monolitika, unitarja, mibnija fuq il-qbil awtomatiku ta' kulhadd u fuq it-trażżin tal-varjazzjonijiet'.⁷ Id-deskrizzjoni tat-tradizzjoni Maltija bħala 'monolitika' għalhekk, tista' tidentifika l-qagħda kulturali Maltija mal-ghan li Zhang jishaq li l-kittieba postkolonjali għandhom ifittxu li jisfidaw.

Relevanti wkoll huwa l-kontribut tal-antropologu Paul Sant Cassia. Fl-istess fil ta' hsieb ta' Friggieri, hu jindika t-triq li tista' sservi biex toħroġ is-sitwazzjoni kulturali Maltija mill-gheluq deskritt. Fl-analiżi tiegħu Sant Cassia jishaq li '*any perusal of the study of Maltese society and culture, especially as regards the grassroots [. . .] can readily indicate that there has been little debate and scant discussion*'.⁸ B'konsegwenza tan-nuqqas tal-holqien ta' ambjent fejn il-kontestazzjoni hi possibbli, ladarba d-diskussjoni hi limitata jekk mhux inezistenti, hu jwiddeb li '*nothing seems to trouble the presentation of "facts" and theory is largely absent*'.⁹ F'dan il-kontest, osservazzjoni li tghaddi Linda Hutcheon tikkonferma s-suġġett tal-istorja bħala d-direzzjoni li lejha r-rivizitazzjoni ta' Sant tista' tkun immirata. Jidher li n-nuqqas ta' bażi teoretika li tistimola l-proċess li permezz tiegħu tiġi skrutinizzata l-preżentazzjoni tal-fatti ma japplikax biss għas-sitwazzjoni Maltija. Skont Hutcheon l-istess nuqqas juruh ukoll l-istoriċi barranin: '[. . .] *most historians of history feel that the discipline is still largely empirical and practical, with a radical distrust of the abstract and the theoretical*'.¹⁰ Għaldaqstant, il-pass li jmiss hu li nuri kif il-mudell li jqaxxar tant tajjeb is-sitwazzjoni kulturali Maltija, ikkaratterizzat mill-uniformità fil-hsieb u t-trażżin ta' kwalunkwe varjetà li tista' tfixkel l-istess uniformità, jimmanifesta ruhu fil-mod li bih l-istoriku Malti jinterpreta l-passat storiku.

⁶ Oliver Friggieri, *Il-Kuxjenza Kulturali Maltija: Lejn Defnizzjoni Storika-kulturali*, Malta, 1995, p. 114.

⁷ Ibid.

⁸ Paul Sant Cassia, 'History, Anthropology, and Folklore in Malta', minn *Journal of Mediterranean Studies*, Vol. 3, No. 2, 1993, pp. 291–315 (p. 304).

⁹ Ibid., p. 305.

¹⁰ Linda Hutcheon, *A Poetics of Postmodernism: History, Theory, Fiction*, Londra, 1988, p. 96.

Il-preżenza tal-mudell Empiriku fl-istorjografija Maltija

Fil-ktieb tiegħu *Deconstructing History*, Alan Munslow jagħti indikazzjonijiet ċari tal-mudell storjografiku tradizzjonali billi fis-sinteżi li jirnexxilu jroġġ jiffoka fuq l-aspetti li jikkostitwuh. Hu jishaq li *'what unifies the majority of historians is this general commitment to an evidence-based methodology which, by following basic inferential "rules of evidence" is presumed to produce specific interpretations that allow the reconstruction/construction of the past close to the truth of what it was about'*.¹¹ Minn din l-osservazzjoni jistgħu jinsiltu żewġ aspetti fundamentali li jassoċjaw l-istorjografija tradizzjonali mal-mudell epistemoloġiku empiriku.¹² L-ewwel nett, il-metodu mhaddem jibbaża ruhu fuq l-evidenza storika, li l-istoriku jfittex li jimxi fuqha biex jipproduċi l-interpretazzjonijiet permezz tar-regoli tal-inferenza. Fit-tieni prinċipju ssuġġerit, jisseddaq il-ghan aħhari li kull interpretazzjoni storika empirika timmira li tilhaq, jiġifieri li l-interpretazzjoni tal-evidenza storika titqarreb kemm tista' lejn dak li ġara fil-passat. Fi kliem iehor, il-passat storiku jifittex li jinqabad kif inhu.

Iċ-ċertezza tal-eventwalità li l-verżjoni li fiha ssir ir-rikostruzzjoni tal-passat tkun viċina kemm tista' għall-ġrajjet kif darba graw ghandha l-għerq tagħha fit-twelmin li l-evidenza storika tipprovdi l-opportunità lill-istoriku biex permezz tal-mudell lineari jsir possibbli li mit-traċċi mhollija jasal għar-realtà storika mohbija wara l-evidenza. Fil-fatt, hija xi haġa komuni li fl-istorjografija empirika l-passat jitqies li hu mohbi wara l-evidenza, u li fin-narrazzjoni tiegħu l-istoriku jagħmel espliċitu dak li diġà qiegħed hemm. F'dan il-fil ta' hsieb l-għarfien storiku, bħat-trattament tar-realtà fl-epistemoloġija empirika, hu kkunsidrat bħala oġġett konkret li hu analizzabbli b'tali mod li jista' jifisser. F'mistoqsijiet bħal x'konnessjoni għandha tinsilet bejn ġrajjet li huma differenti minn xulxin u kif il-prinċipju kawżattiv jista' jiġi stabbilit bejniethom tispikka l-herqa tal-analiżi tradizzjonali sabiex tfittex li timponi sens ta' linearità fl-interpretazzjoni tagħha tal-istorja. Minn din il-perspettiva, il-perjodu ta' żmien li fuqu l-mudell jiffoka jitqies li hu ffurmat minn sensiela ta' ġrajjet singoli marbutin flimkien u mqegħdin tul linja. L-omoġenità li ssensel il-ġrajjet mill-orġini stabbilit mill-istoriku sal-punt tat-tmiem milhuq, u l-ordni impost mill-kontinwità ta' bejniethom jippermettu biex l-istorja titqies b'unità u kompluta. F'dan il-kuntest għaldaqstant, il-prijorità ewlenija tal-istoriku li japplika l-mudell lineari ssir li l-interpretazzjoni tal-passat tkun komprensiva kemm tista' tkun.

Id-diwi ta' dawn il-prinċipji jinhass sew f'wiehed mill-istoriċi Maltin ewlenin. F'sitwazzjoni fejn il-mument li fihom ir-riflessjoni fuq il-metodu mhaddem huma skarsi hafna, il-prefażju li Henry Frendo jiftah bih *The Origins of Maltese Statehood*

¹¹ Alan Munslow, *Deconstructing History*, Londra, 1997, p. 36.

¹² Għall-fini ta' din il-paper jien se nikkunsidra l-istorjografiji empiriċi u tradizzjonali bħala sinonimi.

jikseb importanza liema bhalha.¹³ Sa mill-ghażla tat-titlu wiehed jista' jibda jinnota d-direzzjoni lejn il-mudell lineari li Frendo jiġbed. Fit-titlu tinhaas il-preżenza ta' element essenzjali fit-thaddim tiegħu – preżenza li tkompli tikkonsolida ruhha fl-istqarrija ta' Frendo li l-ghan ewlieni tiegħu hu li jagħti stampa ta' kif oriġinat is-sovranità tan-nazzjon Malti.¹⁴ Din l-intenzjoni ma tistax ma tevokax il-proċess evoluttiv li jikkarakterizza l-mudell lineari tal-istorja.

Id-direzzjoni magħżula minn Frendo tikkonferma ruhha fl-ghażla tal-kliem u l-frazzjiet li jinqed b'hom sabiex jagħti stampa tal-mod kif jahdem u l-miri li jaspira li jilhaq. Meta jiġi biex jippreskrivi x' għandu jsir fl-eżaminazzjoni tad-dokumenti u l-memorji rrakkuntati, hu jevoka mill-ewwel il-linearità billi jishaq li l-istoriku għandu jittraċċa l-impronti tas-swaba' u l-passi tas-saqajn imħollija.¹⁵ Din l-evidenza, skont Frendo, għandha twassal eventwalment għar-rekuprar tal-passat storiku. F'termini tipiċi assoċjati mal-mudell imsemmi hu jinsisti li dmir l-istoriku hu li fil-fili tat-traċċi disponibbli jkun jista' jistabbilixxi sistema ta' relazzjonijiet li jgħaqqdu l-ġrajjet f'sensiela ta' holoq magħqudin wahda mal-oħra. Ir-referenza għall-mod li bih l-istoriku għandu jipproċedi, jiġifieri '*by ordering coherent lines of sustained empirical argument*',¹⁶ tkompli sseddaq l-intenzjoni ta' Frendo li japplika f'hidmietu l-mudell lineari tal-istorja.

Jekk kif indikajt diġà mill-osservazzjoni ta' Munslow il-baži li fuqha tistrieħ l-istorjografija tradizzjonali hija ċ-ċertezza murija fl-attitudni addottata mill-istoriku fil-konfront tan-natura tar-realtà storika, allura s-sentenza li l-istoriku Malti jagħżel li jiftah il-prefazju biha hi konferma tal-mudell li lejha hu jidher li huwa orjentat: '*This work seeks to paint and to frame a picture of how Maltese statehood originated in the early nineteen sixties, what was going on behind the scenes.*'¹⁷

Il-paragun li Frendo jsawwar bejn l-istoriku u l-pittur billi jiddeskrivi 'l xogħlu f'termini pittoriċi, m'għandhiex titqies sempliciment bhala tixbiha aċċidentali li m'għandha tinghata ebda importanza. Minflok jista' faċilment jiġi kkunsidrat bhala pass mittiehed deliberatament minnu biex jissieheb f'kurrent ta' hsieb li għandu tradizzjoni twila fi hdan il-qasam tal-istorjografija. Fil-fatt, F.R. Ankersmit jirreferi għax-xebh imsemmi bhala '*a well known topos in the philosophy of history*'¹⁸ u kif nittama li nuri, fil-każ ta' Frendo jifforma l-baži li minnu jinhargu l-prinċipji ewlenin li flimkien jiffurmaw il-mudell storjografiku li japplika. Fi kliem iehor, ladarba jintwera kemm dan hu minnu jkun jista' jingharaf ahjar kemm il-paragun hu determinanti

¹³ Henry Frendo, *The Origins of Maltese Statehood: a Case Study of Decolonization in the Mediterranean*, Malta, 1999.

¹⁴ Ibid., p. 13.

¹⁵ Ibid., p. 20.

¹⁶ Ibid., p. 19.

¹⁷ Ibid., p. 13.

¹⁸ F.R. Ankersmit, *History and Tropology: the Rise and Fall of Metaphor*, Londra, 1994, p. 145.

ladarba jiffissa d-direzzjoni fl-eżitu tal-proċess kollu tal-analiżi storika kif magħżula mill-istoriku Malti. Il-viżjoni ssuġġerita minn dan it-tlaqqiġ taż-żewġ dixxiplini tolqot l-essenza fin-natura tar-realtà storika u l-mod kif dan kollu jolqot lit-test. Għaldaqstant, jiksibu importanza kruċjali fil-kostruzzjoni tal-bażi epistemoloġika tal-mudell storjografiku.

L-effett li jhalli dan ix-xebh jikkonċerna qabel xejn, kif diġà indikat, in-natura konkreta li tinghata lir-realtà storika. Fil-paragun bejn din tal-aħhar u l-pittura, bħalma jiġri f' metafora sinestetika, il-karatteristiċi formattivi tal-waħda jiġu ttrasferiti għal fuq l-oħra b'tali mod li jbiddu l-essenza ontoloġika tagħha radikalment. Il-passat storiku, li fl-epistemoloġija postmoderna hu impossibbli li tiddekrivih kif kien ladarba mid-definizzjoni tiegħu m'hux rekuperabbli għax għadda u mar, ma jibqax fenomenu daqstant elużiv u minflok jikkonkretizza ruhu u jsir sensibbli bħall-oġġetti mpittra. Minn xi haġa elużiva jittrasforma ruhu f'għarfien rekuperabbli oġġettivament, lest għall-iskrutinju tal-istoriku. Barra minn hekk, b'riżultat tal-konkretezza miksuba jsir possibbli li wiehed jtkellem fuq oġġett li huwa fiss, u li għalhekk jiggarantixxi *'a fixation of the (historical) reality of which we have knowledge'*.¹⁹ Bħalma l-pittur ma jsib ebda diffikultà biex jaqbad fuq it-tala kwalunkwe oġġett empiriku li hu jipperċepixxi, Frendo, skont dak li jimplika permezz tal-affermazzjonijiet tiegħu, donnu li ma jsib ebda diffikultà biex jartikula billi jpingi u jinkwadra fi stampa kif oriġinat is-sovranià tal-istat Malti fil-bidu tas-snin sittin u x'kien qiegħed jiġri minn wara l-kwinti. Il-konferma tat-twelmin bis-shih f'realtà li tista' tiġi studjata bħala oġġett tinghata din id-darba b'referenza diretta għall-perċezzjoni ottika: *'By its self-imposed constraints, this exercise sets one wide angle and zooms in to focus on a series of related aspects through the viewfinder, some of them beneath the surface'*.²⁰

It-testimonjanza mid-dokumentazzjoni ssir is-sors ewlieni li jipprovdi l-għarfien storiku. L-istess bħalma rajna li jiġri fl-istorjografija empirika, il-fiduċja fid-dokumentazzjoni tissarraff eventwalment fit-twelmin fil-korrispondenza bejn il-fatti storiċi u dak li ġara fil-passat. Dan hu mfisser minn Frendo b'lingwaġġ li jissuġġerixxi li l-preżenza ta' waħda hi traċċabbli fl-evidenza tal-oħra: *'Let us therefore begin to find, to elevate and to examine the documents and the memories, tracing the fingerprints and the footsteps, to fork out some discernible pathways which, in the case before us, lead demonstrably to the present [. . .]'*.²¹

Ir-referenza għall-immagni tal-marki tas-swaba' u tal-passi, filwaqt li tikkonferma l-enfasi fuq il-perċezzjoni viżiva, tikkonsolida l-prinċipju li r-realtà storika hija oġġett li jista' jkun investigat. Min-naħa tagħha, din il-pożizzjoni tagħmilha possibbli li l-oġġettivi ewlenin li l-mudell empiriku jaspira li jilhaq, li skont Munslow huma l-

¹⁹ Ibid., p. 128.

²⁰ Frendo, p. 19.

²¹ Ibid., p. 20.

'moral detachment, disinterestedness, objectivity, authenticity (if not absolute truthfulness) and the objective constitution of historical facts',²² jibdew isiru l-miri li l-istoriku jfittex li jikseb; miri li jippuntaw b'mod kważi inevitabbli u irrevokabbli lejn il-massima tas-seklu dsatax tal-istoriku Leopold von Ranke jiġifieri *l-wie es eigentlich gewesen*, jew li tagħraf l-istorja kif ġrat fil-fatt. Kif titlob l-istorjografija empirika t-test storiku jitqies li hu trasparenti, biex b'hekk ir-realtà storika tinqabad kif inhi, bħallikieku tirrevela ruhha bħalma kienet oriġinarjament. B'hekk id-diffikultajiet imniisslin min-natura ontoloġika tar-realtà storika jinghelbu kollha, u l-materjal li fuqu jahdem l-istoriku jinbidel f' *'a sea of historical phenomena that have to be described and explained'*.²³ Għaldaqstant fl-istqarrija ta' Frendo li l-qarrej *'re-live or at least to see those times, such as they were'*²⁴ ma tistax ma tikkonfermax ruhha x-xewqa tal-istoriku li jipprovdli verżjoni tal-istorja li tkun qrib kemm jista' jkun ta' x'għara fil-passat. L-intenzjoni tiegħu li jagħti verżjoni komprensiva u għalhekk totali tal-istorja tikkonferma ruhha meta f'mument minnhom jirreferi għaliha bħala *'lasting history'*.²⁵ Anki jekk joqghod attent li dan il-punt ma jaċċentwax mill-ewwel billi inizjalment jiddikjara li *'history as it really happened may be a great ideal to aspire to, but one which can never be fully attained'*.²⁶ Ix-xewqa msemija għalhekk minnha nnifisha tohloq il-possibbiltà ta' verżjoni wahda tal-istorja li teoretikament timmina l-ispażju għal verżjonijiet oħra. Hija din ir-restrizzjoni li fl-aħhar mill-aħhar tikkarakterizza s-sistema totalizzanti li jiġġenera l-mudell empiriku - sistema li kif se nuri, l-istoriku b'vizjoni postmoderna jfittex li jżarma.

Il-mistoqsija li ssegwi minn dak li stabbilejt s'issa hi kif l-istoriku jista' jsir konxju mill-proċess li jiġġenera l-għarfien li jipproduċi f'kultura Maltija nieqsa mill-awtoriflessjoni? Huwa f'dan il-kuntest li jien se nipprova nuri l-kontribut ta' Sant. Sehem l-awtur se nipprova ninterpretah li jaqdi l-funzjoni ta' mera li titqieghed biex tirrifletti l-proċess tal-kitba. Dan bl-intenzjoni li l-awtoriflessjoni tistimula l-iskrutinju tal-aspetti diversi tal-proċess imhaddem fil-kostruzzjoni ta' test interpretattiv. Għaldaqstant, li se nipprova nuri issa hu kif in-narrattiva ta' Sant isservi ta' parabola ta' bixra postmoderna intenzjonata li tipproblematizza l-mod kif il-Malti dera jikkonċepixxi l-proċess tal-interpretazzjoni tal-passat storiku.

Il-problematizzazzjoni tal-mudell storjografiku empiriku f'Sant

Fl-isforz tal-postmodern li jisfida d-dispożizzjoni fl-istorjografija empirika li sistematikament tinghata verżjoni totalizzanti tal-istorja, l-istatus ontoloġiku tar-realtà

²² Munslow, p. 16.

²³ F.R. Ankersmit, *History and Tropology: the Rise and Fall of Metaphor*, p. 98.

²⁴ Frendo, pp. 20-1.

²⁵ Ibid., p. 18

²⁶ Ibid.

storika jservi bhala l-baži ghar-rivizitazzjoni. Dan ghax il-prinċipju li r-realtà hi fissa, rekuperabbli, u tista' tinqabad kif inhi, fl-istorjografija tradizzjonali jissarrafit-twemmin li l-passat storiku hu kostanti u konsegwentement jista' jinqabad kif inhu. B'kuntrastr għall-mod li bih l-epistemoloġija empirika qieset ir-realtà, u l-preċiżjoni li biha l-gharfien seta' jinkiseb, ir-realtà għall-postmodern inbidlet f'wahda li hi plastika, tinbidel kostantament u, fuq kollox, ma teżistix bhala oġġett-fih-innifsu indipendentement mill-interpretazzjoni tas-suġġett.

Mal-bidla radikali fl-essenza li tikkostitwixxi r-realtà wiehed kien jistenna li jiġi fformat qafas ta' hsieb li fi hdanu t-ftitxija għall-kisba tal-gharfien jinbidlulha l-oġġettivi tagħha. Fil-każ tal-istorja, intlaqat b'mod partikolari t-twemmin bis-shih fir-rikonoxximent ta' dak li Ankersmit isejjah '*the essence of the past – the principle that held everything together in the past (or in a part of it) and on the basis of which, consequently, everything could be understood*'.²⁷ Ir-relevanza ta' dan l-ispustament kunċettwali tista' tinħass fil-bidla fis-suppożizzjonijiet li fuqhom ftitex li tissawwar l-interpretazzjoni tradizzjonali tal-istorja. Il-kuntrastr bejn iż-żewġ storjografiji f'dan ir-rigward jinħass sew: filwaqt li fl-istorjografija tradizzjonali jiddominaw il-prinċipji li jiggarrantixxu sens ta' ordni lill-gharfien storiku, l-istorjografija postmoderna hi kkaratterizzata minn sens qawwi ta' incertezza u indeterminanza. Skont Michel Foucault, filwaqt li għall-istoriċi tradizzjonali d-diskontinwità htegilha titwarra biex minflokha tinghata attenzjoni lil-linearità, issa saret wiehed mill-elementi fundamentali tal-analiżi storika.²⁸ Jekk għalhekk għall-istorjografija tradizzjonali l-passat seta' jinftehem billi tiġi rkuprata l-essenza li torganizzah u tagħti ordni, ir-realizzazzjoni tal-impossibbiltà li qatt jista' jeżisti prinċipju simili tefa' l-istorjografija f'bahar ta' incertezza.

Għaldaqstant ir-risposta postmoderna fl-essenza tagħha tasserixxi li m'hemm ebda baži biex wiehed jemmen li l-metodoloġija empiricista tista' b'xi mod tassigura l-gharfien tal-passat kif fil-fatt ġara. L-impatt li kellha thalli din il-pożizzjoni epistemoloġika fuq il-kwalità possibbli tal-ġudizzji mgħoddija huwa ċar: filwaqt li għall-empiricisti kien possibbli li jinghata ġudizzju oġġettiv, jew għallinqas wiehed seta' jaspira li jersaq lejha, fil-viżjoni postmoderna għebet il-possibbiltà li r-realtà tinqabad kif inhi. Fl-istorjografija postmoderna, għalhekk, il-possibbiltà ta' valutazzjoni oġġettiva kienet kompromessa b'mod irrevokabbli. F'termini prattiċi, il-qofol tal-ispustament kunċettwali jissarrafit-twemmin li tinghata aktar minn interpretazzjoni wahda tal-istess grajja.

Ix-xewqa biex Sant jirreġistra t-tbeġhid mill-pożizzjoni ideoloġika tradizzjonali kif misjuba l-aktar fi Frendo tibda tinħass sa mit-titlu tar-rumanz. Fil-fatt, f'*La Bidu La Tmiem* tista' tinqara l-herqa tal-awtur li jipproponi mudell alternattiv li jissostitwixxi

²⁷ *History and Topology, the Rise and Fall of Metaphor*, p. 175.

²⁸ Michael Foucault, *The Archaeology of Knowledge*, Londra, 2002, p. 9.

l-mudell lineari.²⁹ Dan għax permezz tiegħu jasserixxi t-tehid ta' pożizzjoni li tinnega ż-żewġ punti temporali fissi li jiddeterminaw l-iżvilupp tal-perjodu rrakkuntat. Għaldaqstant it-titlu jista' jinqara bħala ċ-ċahda tal-awtur taċ-ċertezza li jiġġenera l-mudell tradizzjonali, biex minflok tinghażel l-inċertezza li tikkaratterizza l-mudell postmodern. Fid-data msemmiha fit-titlu Sant ikompli jippronunzja ruħu favur it-tentattiv għall-ispustament kuncettwali msemmi. Il-kuntest li fih is-sena hi inserita, jiġifieri preċeduta minn assjoma li tirriġetta l-kuncett tradizzjonali ta' bidu u tmiem, hu determinanti sabiex it-tifsira tradizzjonali li normalment tali data tissuggerixxi tinbidel f'kuncett marbut mal-viżjoni postmoderna tal-istorja. Mill-kuncett ta' millennjalizmu, li marbuta miegħu hemm l-idea ta' proċess li wasal biex jintemm biex jibda iehor floku, id-data tal-1599 tittrasforma ruħha biex tiċhad is-sens teleologiku li tali tifsira tista' tevoka. Hija viżjoni li fost miżuri oħra ma tfittixx li tagħti stampa komprensiva bħalma tipprova tagħmel l-analiżi lineari. Il-vertikalizzazzjoni tal-istorja tesiġi li l-passat storiku ma jibqax jitqies bħala linja, bl-attenzjoni mixhuta lejn sensiela ta' grajjiet intenzjonati li jintrabtu flimkien. Minflok kellu jibda jitqies donnu xmara, bl-istoriku jipprova jfannad f'ilmijietu flok ifittex li jibni kronoloġija lineari. L-istess bħalma Sant, fit-titlu, jindika li se jagħmel fir-rakkont tiegħu; b'hekk titwarra fil-ġenb l-idea ta' progress li l-postmoderni riedu jsaffu l-proċess storiku minnu.

L-għażla tax-xbieha tax-xmara biex tirrappreżenta l-mod ġdid li bih ir-realtà storika bdiet titqies, m'hix aċċidentali. Sant ukoll jagħmel użu minnha fir-rakkont tiegħu, biex b'hekk tipparteċipa fi grupp ta' xbiha u elementi oħra li jevokaw l-idea ta' likwidità. L-orjentazzjoni lejn dal-mod li bih ir-realtà hi mifhuma ssieheb lit-test ta' Sant fil-qafas kuncettwali postmodern, la skont Amy J. Elias '*the primary characteristic of the postmodern has come to be its rejection of the linear models*'.³⁰ F'*La Bidu La Tmiem* il-preżenza tal-likwidità hija rreġistrata qabel xejn f'isem il-protagonista tar-rakkont, Bernal del Rio, ladarba 'rio' bl-Ispanjol tfisser xmara.³¹ Fid-dawl ta' dan il-kuntest l-argument tiegħi hu li l-preżenza tax-xbieha f'isem il-protagonista tikkonferma l-intenzjoni tal-awtur li jagħmel mil-likwidità parti essenzjali mir-rakkont. Il-likwidità wara kollox, fid-diskontinwità u d-diżunjoni li tiġġenera, tikkancella l-ispazju għall-possibbiltà tal-immarkar ta' pożizzjonijiet fissi kif jien ippruvajt nuri li t-titlu magħżul minn Sant jirreġistra. L-identifikar tal-preżenza tal-likwidità fil-plott għandha tikkonferma għalhekk ir-rieda tal-awtur li jiehu lit-test fid-direzzjoni opposta tal-mudell lineari. Il-parti mill-plott li se niffoka fuqha, biex nuri l-evidenza ta' din il-preżenza, se tkun l-ambjentazzjoni li l-awtur johloq. Il-fil ewlieni fl-argument tiegħi se jkun li f'ċerti dettalji li jiffurmaw il-paesagg mahluq,

²⁹ Alfred Sant, *La Bidu La Tmiem*, Malta, 2001.

³⁰ Amy J. Elias, *Sublime Desire: History and Post-1960s Fiction*, Baltimore, 2001, p. 105.

³¹ Ix-xmara taqdi sehem importanti fil-plott f'għadd ta' waqtiet; fosthom, wiehed jista' jsemmi meta Bernal del Rio jkun Ruma, jew waqt diversi episodji mir-rakkont tar-Raheb.

b'mod partikulari fi hdan id-deskrizzjoni tal-Wied tal-Miskat, Sant jipprepara l-kuntest adatt li fih ikun jista' jithaddem il-mudell alternattiv ghal dak lineari.

Il-preżenza tal-likwidità tibda tinhas anki meta hija ssenjalata b'mod indirett, kif tixhed il-preżenza tal-qasab f'din is-silta:

Tahtu, il-Miskat kien jitgerbeb lejn il-fond tieghu f'turgien wahda fuq l-ohra, daqqa pianura dejqa, daqqa ohra mharbta, daqqa taqliba shiha ta' blat imqaċċat u stroffi li qishom mormija kollha flimkien fl-istess livell dejjaq, b'sigħar tat-tin jew tal-harrub jiddeffsu wahidhom jew fi gżuz minn livell għal livell tahtu, jistkennu flimkien mill-buffuri bhalissa dghajfa, ta' ziffa aktar minn rih li kienet qed titliegheb mal-wied, u 'l isfel dejjem 'l isfel, il-qiegh nett, fejn il-faxx shih ta' qasab kien jistira 'l fuq qisu jixxennaq ghas-sema hu u jimla kull roqgħa ta' art, jghawwar biex jtkixxef fil-blat li qed jagħluq, l-iċċen qasma li magħha seta' jqabbad biex ideffes gheruqu u b'hekk jitqanfed aktar ma' għnub il-wied li jrossuh u jidderiġuh lejn il-blat li fil-bogħod imissu mal-baħar.³²

Huwa fatt magħruf li biex tkun tista' tixxettel din ix-xitla tehtieg ambjent milwiem. Għaldaqstant id-dipendenza tal-qasab fuq l-ilma tissuggerixxi l-preżenza tal-mineral fl-inhawwi deskritti, li minnu nnifsu ma jistax ma jevokax it-tema tal-likwidità ladarba mill-kompożizzjoni tieghu jirreżisti li jiehu forma fissa. L-istess preżenza ma tibqax biss implikata ftit wara. Hija aċċentwata meta Sant jiġi biex jiddeskrivi l-movimenti li jagħmel il-qasab mill-pożizzjoni li jinsab fiha fil-'qiegh nett' biex isib l-ilma li tant jehtieg. Il-qasab huwa deskritt li jagħmel hiltu biex jidderiġi lil gheruqu sabiex jipponta lejn ix-xquq fil-blat li 'fil-bogħod imissu mal-baħar'.

L-istess silta tipprovdi wkoll l-ewwel indikazzjoni tal-proċess assoċjat mal-likwidità fit-test ta' Sant. Il-likwidazzjoni tal-pedamenti tikkumplimenta d-dizintegrazzjoni tal-orijini u konsegwentement tat-tmien ukoll, u għaldaqstant issir element fundamentali fit-tiswir tal-viżjoni li Sant xtaq jirrappreżenta f'*La Bidu La Tmiem*. Hija tema li tissuggerixxi l-idea li s-sisien li fuqhom suppost jistrutturaw irwiehhom diversi elementi fir-rakkont huma instabbli għax likwidi flok solidi, rekwizit essenzjali għat-thaddim ta' mudell intenzjonat li jżarma l-linearità. Ir-reżonanzi ta' dan il-proċess jibqgħu jippersistu tul ir-rakkont u jhallu effett sinjifikanti fuq l-iżvolgiment tiegħu. Dawn jimmanifestaw irwiehhom fl-istrategiji narrattivi addottati minn Sant intenzjonati b'mod partikulari li jimbuttaw 'il quddiem ix-xejra antiteologika li minnha l-azzjonijiet ewlenin tal-karattri jibdew jiddakkru.³³ Għaldaqstant, biex donnu jipprepara bażi soda fuq xiex il-proċess imsemmi jkun jista' jistrieħ u b'hekk jiġi żviluppat b'mod konvinċenti, Sant jibda jsawwar ir-relazzjoni bejn il-Wied tal-Miskat u l-baħar.

Il-konnessjoni bejn iż-żewġ elementi naturali tibda tiffurma ruhha bil-kuntatt li l-awtur jistabbilixxi bejniethom. Il-lokalizzazzjoni tagħhom hija strumentali biex

³² *La Bidu La Tmiem*, p. 177.

³³ Jien ittrattajt l-istrategiji narrattivi msemmija u l-implikazzjoni tagħhom fir-rakkont fit-teżi tiegħi tal-Ph.D., 'Ir-Rivizitazzjoni tar-Rumanz Malti'.

jintlahaq l-ghan. Huma diversi l-waqtiet tul ir-rakkont li fihom l-awtur jgharraf lill-qarrej li l-wied iwassal għall-baħar. Fil-fatt hu lokalizzat b'tali mod li l-kuntatt mal-baħar isir inevitabbli, kif tindika din is-silta:

Qisna ninsabu hawn fl-ahħar xoffa ta' dil-gżira, haseb Bernal: fejn l-art qed ittieghem il-melħ tal-baħar u tiddeċiedi li għadha trid tibqa' art. Xi darba, meta dil-gżira terġa' tinghaqad mal-baħar li harget minnu, se jkun minn hawn li l-ewwel tibda toghdos 'l isfel, u l-ilma baħar jibda jfur għal għol-gewwieni tal-gżira minn fuq l-gholjiet li jdawru dal-wied.³⁴

Skont l-istħajil ta' Bernal il-Wied tal-Miskat jinsab 'fl-ahħar xoffa ta' dil-gżira'. Dan is-sens ta' prekarjetà mqanqal mis-sens ta' titrif, u l-impatt devastanti li jista' jgħib miegħu, huwa sospiż parzjalment bid-deskrizzjoni tal-azzjoni li qiegħed jagħmel il-baħar. Permezz tal-verb 'itiegħem' Sant bħal jimplika ċerta dominanza tal-art fuq il-baħar, ladarba fil-kuntatt mill-qrib bejn it-tnejn hija dik tal-ewwel li tqanqal l-azzjoni, b'tat-tieni jirċiviha pjuttost b'mod passiv. Dan il-fil ta' hsieb ikompli jikkonferma ruħu fl-istess sentenza. Ir-riedni huma donnhom f'idejha, tant li għandha l-fakultà li tiddetermina hi d-destin tagħha. Skont is-silta, hija l-art li tiddeċiedi għandhiex tinghaqad mal-baħar jew le. Għalhekk l-impresjoni li tinhareġ hi li fir-relazzjoni ta' bejniethom, għallinqas sa dan l-istadju, hija l-art li donnha tgawdi ċerta supremazija.

Izda s-sitwazzjoni ma ddumx wisq biex tinbidel u tinqaleb ta' taħt fuq. Ibda biex, il-bixra kważi newtrali tal-kuntatt bejn l-art u l-baħar malajr tittrasforma ruħha fil-previżjoni ta' antagoniżmu li jwassal eventwalment għat-tixjin ta' parti minnhom. Fit-thammim tiegħu Bernal jipprevedi l-istat ta' predikament mhux biss tal-art fejn qiegħed imma tal-gżira kollha. Is-sens ta' fatalità ddestinat lilha jinhass speċjalment fiċ-ċikličità implikata fis-sekwenza, li bħal tissenjala l-inevitabbiltà tas-supremazija assoluta tal-likwidità tal-baħar fuq is-solidità tal-art. Bħal maqbuda f'ċiklu li jehtieglu jirritorna lejn il-punt li minnu telaq, l-art hija ddestinata li terġa' lura għall-istat li fih xi darba kienet, jiġifieri mtahħta mill-preżenza tal-ilma. U l-proċess tat-tithit tal-art mill-baħar, għallinqas skont il-protagonista tar-rumanz, jidher li għad jibda proprju mill-Wied tal-Miskat. Huwa minn dan il-post li fis-silta nsibu li l-ilmijiet għandhom jibdew ifawru sakemm jgħerrqu kompletament lill-gżira.

Id-destin li l-art skont is-silta jkollha tiffaċċja jwassal eventwalment għal fażi oħra fil-proċess li qiegħed nipprova nittraċċa. Fl-ahħar mill-ahħar, il-forza tal-likwidità ggħib magħha wkoll sens ta' aggressjoni, tant li Sant f'mument minnhom jirreferi għall-'*assalti tal-baħar*'³⁵ fuq l-art. Din l-aggressjoni tal-ilma fuq is-solidità tal-art hija x-xhieda ta' fażi oħra tal-evolviment li jiehu l-proċess. Fil-fatt dan jilhaq il-qofol tiegħu bil-likwidazzjoni ta' dak li hu solidu. L-impatt tas-supremazija tal-waħda fuq l-oħra din id-darba ma twassalx biss għat-tithit imma għat-tixjin komplet tal-forma

³⁴ *La Bidu La Tmiem*, p. 66.

³⁵ *Ibid.*, p. 202.

solida. Fil-motiv tas-supremazija tal-likwidità fuq is-solidità jista' jinqara l-kuntrast bejn il-mudell tradizzjonali u postmodern, it-tezi li lejha Sant jipprova jqarreb lit-test tieghu.

Il-proċess ta' likwidazzjoni jkompli jintensifika ruhu billi Sant jagħmel użu minn ċerti xbihat li jimplikaw il-likwidità ta' dak li hu materjali, bħal meta jiddeskrivi x-xtieli li għamilt referenza għalihom aktar 'il fuq bħala 'xmara ta' qasab'. Frazzjiet oħra li la jilhq u l-istess għan għandhom jiġu interpretati fl-istess dawl huma '*gelgul qasab*' (p. 837) u '*xmara ta' lanez*' (p. 838). Fuq livell ta' plott din il-karatteristika tal-likwidità tista' tiġi interpretata li tiffunzjona b'diversi modi.

Jekk il-kejl ta' kemm awtur jirnexxilu jibni viżjoni konvinċenti jiddependi fuq x'jagħmel mit-tema ċentrali, il-mod li bih Sant jutilizza l-effetti tal-likwidità f'*La Bidu La Tmiem* għandu jiddetermina x'jirnexxilu jikseb fit-test tieghu. B'rabta mar-rivizitazzjoni tal-mudell storjografiku tradizzjonali li jien ippruvajt nistabbilixxi, ir-relevanza tal-likwidità eventwalment jirnexxilu jsarrafha fil-problematizzazzjoni tal-istatus ontoloġiku u tal-proċess ta' riproduzzjoni tar-realtà storika. Dan għax tispicċa tikkontamina anki dak li jiġri, kif juri l-episodju ċentrali fir-rakkont, jiġifieri l-għarqa tal-feluka. Il-preżenza tal-likwidità, minbarra l-manifestazzjoni tagħha fit-tahlil tal-forma tal-event, timmaterjalizza ruhha fil-preżenza tal-ilmijiet li jikkundizzjonaw dak li jiġi pperċepit:

*F'daqqa, massa kbira ta' xita xpakkat mis-shab u ksiet il-baħar kollu quddiem il-Miskat sax-xefaq, ixxarrab għasra lill-Miskatin jistennu u jghassu. Dak li kien isehh tahtom deher imzelleġ u sfumata fil-griz.*³⁶

Il-preżenza tal-Miskatin li minn fuq l-gholja jassistu għal dak li jkun qiegħed jiġri fil-baħar ta' tahtom donnha tissimbolizza l-qagħda tal-istoriku f'relazzjoni mal-ġrajja li jfittex li jirrikostruwixxi. Il-problematizzazzjoni fil-proċess tar-rikostruzzjoni tar-realtà hi intensifikata meta jitqies fid-dawl tal-vantaġġi tal-Miskatin meta mqabbla mal-qagħda tal-istoriku. Fi kliem iehor, minkejja l-pożizzjoni vantaġġjuża gawduta minn fuq l-irdum, u l-fatt li s-suġġett qiegħed jassisti għall-ġrajja fil-hin reali, xorta jsir diffiċli jekk mhux impossibbli għalih li jagħraf dak li qiegħed jiżviluppa taht għajnejh.

Għaldaqstant is-sekwenza ssir donnha parabolla intenzjonata li tillustra d-diffikultà fit-twemmin tal-istorjografija empirika li r-realtà għandha titqies bħala oġġett-fih-innifsu u għalhekk rekuperabbli. Għall-Miskatin, minhabba ċ-ċirkustanzi li fihom tevolvi l-ġrajja, mhux possibbli li jaqraw x'kien qiegħed isehh fil-baħar ta' tahtom:

*Għal waqtiet twal ta' wahx, minn bejn il-purtiera hoxna tax-xita niezla qliel, l-ghassies ta' fuq l-irdum ma raw xejn aktar hlief il-wiċċ kollu xkuma tal-baħar imqalleb. Fl-aħħar dehret xi haġa f'dak il-griz, kienet bħal ċattra mgħawġa tal-injam ... il-qiegh tad-dghajsa maqluba ta' taht fuq.*³⁷

³⁶ Ibid., p. 863.

³⁷ Ibid., p. 864.

Is-silta tillustra kif kuntrarju ghal kif kien mahsub qabel, l-idea li jeżisti kanal li jwassal il-passat fil-preżent b'mod trasparenti ma baqghetx iktar konċepibbli. It-trasparenza hi kompromessa permezz tal-ilmijiet, li Sant jaghtihom il-forma ta' 'purtiera ħoxna' li tostor dak li jkun qiegħed jiġri. Għall-Miskatin, minkejja l-preżenza tagħhom fil-mument tal-ġrajja, ma kienx possibbli li josservaw il-qofol tal-ġrajja fir-rakkont.

Mela jekk l-għarfien tal-passat storiku jiddependi fuq l-interpretazzjoni tat-testi, u l-interpretazzjoni min-natura tagħha timpedixxi milli qatt tingħata verżjoni b'mod donnu awtomatiku u trasparenti, l-għan li r-realtà storika tinqabad kif xi darba kienet ma tibqax aktar sostenibbli. Id-diffikultajiet imsemmija fir-rakkont juru kemm hu improbabbli li timla l-qasma ontoloġika li tissepara l-passat mill-preżent. B'konsegwenza t'hekk, il-parzjalità fl-interpretazzjoni tal-passat storiku hi inevitabbli:

*Ftit hemm aktar xi tghid dwar id-diżgrazzja li sehhet fil-Miskat f'dik ir-rebbiegha tas-sena 1599. Ir-rakkonti frammentarji dwarha li baqghu jeżistu bil-miktub sas-seklu tmintax semmewha kif ta' sikwit jiġri, bhala incident misterjuż u kiefer, bla tifsira, incident li la kellu bidu u lanqas tmiem.*³⁸

Lejn konklużjoni

Kif nittama li wrejt ir-rumanz ta' Sant donnu jitlob li l-qagħda tal-istorjografija Maltija tkun mistħarrġa. Relevanti hija l-osservazzjoni ta' Munslow, li jissintessizza s-sitwazzjoni tal-istorjografija llum hekk: '*[T]he naïve empiricist position, which necessarily assumes the existence of objective and judicial historians separated from the evidence, who keep their minds free from a priori assumptions, who avoid questions that beg answers, and who apply to the evidence forensic procedures for the critical evaluation of the evidence, is now more widely disputed than ever before.*'³⁹ Fid-dawl tal-osservazzjoni kkwotata, it-test ta' Sant jista' jservi ta' spunt għar-rivizitazzjoni ta' dak li f'kultura monolitika possibbilment għadu jitqies b'inkontestabbli. Mistoqsijiet li jikkonċernaw il-baži epistemoloġika tas-sugġett tal-Istorja, fl-inċertezza li jqanqlu dwar il-mod kif ir-realtà tal-passat issir magħrufa u kemm fil-fatt tista' tkun eżatta huma essenzjali, għax paradossalment il-metodu jevolvi aktar ma jikber l-għarfien tal-limiti tiegħu.

Bil-għan li jxejjen l-isterilità mentali kollettiva Sant fittex li jaqbad it-triq permezz tar-rivizitazzjoni kritika li tista' tkun effettiva biex jinholq diskors ġdid li jisfida u fejn hemm bżonn jiehu post id-diskors il-qadim. Fl-ispazju mahluq minn dan l-ispustament imbagħad, l-istorjografija kif imhaddma mill-istoriċi Maltin ma tkunx tista' tibqa' tipprovdi l-istess interpretazzjonijiet bl-istess ċertezza li konna mdorrijin biha. Dak li David Carroll jattribwixxi għall-impatt li jaffettwa d-diskors diżintegrattiv (*disruptive*) ta' Foucault, jista' għalhekk jiġi applikat għal dak li pprova jagħmel Sant

³⁸ Ibid., p. 861.

³⁹ Munslow, p. 167.

fir-rumanz tieghu: '*It opens up a 'new space' of analysis or judgement demanding different categories, rules, and strategies of interpretation*'.⁴⁰

F'dan l-ispazju ġdid wiehed jistenna li l-istoriku jzomm quddiem ghajnejh il-htieġa li l-interpretazzjoni storika tiġi riveduta kontinwament, u xejn ma jittiehed b'ċert. Din l-attitudni kritika tista' tkompli tixxettel bil-kunsiderazzjoni li l-istorja timmaterjalizza ruhha mhux billi wiehed jiddibatti fuq kif setghet kienet ir-realtà passata, iżda permezz tal-ikkontestar bejn diversi varjetajiet li lkoll jagħtu l-interpretazzjoni tagħhom tal-ġrajjet passati. F'dan is-sens l-isforz ta' Sant f'*La Bidu La Tmiem* jista' jiġi ġġudikat skont kemm imnexxielu johloq lingwaġġ u modi ta' hsieb li aktarx jidhru ġodda f'socjetà li tidher li baqghet iffossilizzata fi tradizzjoni nieqsa mill-kontestazzjoni. It-tama tibqa' li l-viżjoni ta' L.P. Hartley li '*the past is a foreign country: they do things differently there*',⁴¹ ma tibqax daqshekk imbieghda mill-interpretazzjoni storika Maltija.

⁴⁰ David Carroll, *Paraesthetics*, New York, 1987, p. 109.

⁴¹ L.P. Hartley, *The go-between*, Middlesex, 1953, p. 7.